

சாராம்சம்: இனிய குழந்தைகளே, நீங்கள் உங்களுடைய கண்களால் பார்ப்பவை அனைத்தும் பழைய உலகிற்குச் சொந்தமானவையாகும். அவை அழிக்கப்பட வேண்டும். ஆகையால், உங்களுடைய புத்தியிலிருந்து இந்தத் துன்ப உலகை அகற்றி விடுங்கள்.

கேள்வி: உண்மையில் எவருடைய தவறும் இல்லாத போதிலும், தந்தையை எதற்காக, எப்போது மனிதர்கள் குற்றம் சாட்டுகின்றார்கள்?

பதில்: மனிதர்கள் பெரும் விநாசம் கடவுளின் தூண்டுதலினாலேயே இடம் பெறுகின்றது என்றும் அவரே துன்பத்துக்கும், சந்தோஷத்திற்கும் காரணம் எனவும் நம்புகின்றார்கள். அவர்கள் அனைத்துக் குற்றங்களையும் தந்தை மீது சுமத்தியுள்ளார்கள். தந்தை கூறுகின்றார்: குழந்தைகளே, நான் எப்பொழுதும் சந்தோஷத்தை அருள்பவன். நான் எவருக்கும் துன்பம் கொடுக்க முடியாது. நான் விநாசம் இடம் பெறுவதற்கு தூண்டினால், பின்னர் அனைத்து பாவங்களும் என்மீது வீழ்ந்து விடும். அனைத்தும் நாடகத்திற்கு ஏற்பவே நடக்கின்றது. நான் அதனைத் தூண்டுவதில்லை.

பாடல்: ஓ இரவுப்பயணியே களைப்படையாதீர் உங்கள் விடியலின் இலக்கு வெகு தொலைவில் இல்லை.

ஓம் சாந்தி. குழந்தைகளாகிய, உங்களுக்கு கற்பிப்பதற்கு மிகச் சிறந்த பல பாடல்கள் உள்ளன. அவ்வாறான பாடல்களின் அர்த்தங்களை பிரித்தெடுப்பதன் மூலம் உங்களால் ஞானத்தைப் பேசமுடியும். இரவின் யாத்திரைகள் ஒரு முடிவிற்கு வந்து, நீங்கள் அனைவரும் பகலிற்கான யாத்திரையில் இருக்கின்றீர்கள் என குழந்தைகளாகிய உங்களது புத்தியிலே உள்ளது. நீங்கள் இருட்டிலே அலைந்து தடுமாறித் திரிந்ததே பக்தி மார்க்கத்தின் இரவு யாத்திரையாகும். அரை கல்பமாக இரவு யாத்திரை சென்றதன் மூலம் நீங்கள் தொடர்ந்தும் கீழே இறங்கினீர்கள். நீங்கள் இப்பொழுது பகலுக்கான யாத்திரை செல்வதற்காக இங்கு வந்திருக்கின்றீர்கள். நீங்கள் ஒருமுறை மாத்திரமே இந்த யாத்திரை செல்கின்றீர்கள். நினைவு யாத்திரை செல்வதன் மூலம் நீங்கள் தமோப்பிரதானிலிருந்து சதோப்பிரதானாக மாறி, பின்னர் சதோப்பிரதான் சத்தியயுகத்தின் அதிபதிகள் ஆகுகின்றீர்கள் என நீங்கள் அறிவீர்கள். சதோப்பிரதானாகுவதன் மூலம் நீங்கள் சத்தியயுகத்தின் அதிபதிகளாகுகின்றீர்கள். பின்னர் தமோப்பிரதான் ஆகுவதனால் கலியுகத்தின் அதிபதிகளாகுகின்றீர்கள். அது சுவர்க்கம் என்றும், இது நரகம் என்றும் அழைக்கப்படுகின்றது. குழந்தைகளாகிய நீங்கள் இப்பொழுது தந்தையை நினைவு செய்கின்றீர்கள். நீங்கள் தந்தையிடமிருந்து சந்தோஷத்தை மாத்திரம் பெறுகின்றீர்கள். ஞானத்தைப் பேச முடியாதவர்கள் அமைதிதாம், ஆத்மாக்களாகிய எங்களின் வீடு எனவும், சந்தோஷதாம் சுவர்க்க இராச்சியம் எனவும், இப்பொழுது இது இராவண இராச்சியமாகிய துன்ப உலகம் எனவும் இலகுவாக நினைவு செய்ய வேண்டும். தந்தை கூறுகின்றார்: இப்பொழுது இந்த துன்ப உலகை மறந்து விடுங்கள். நீங்கள் இங்கே வசிக்கின்ற போதிலும் உங்களுடைய கண்களால் பார்ப்பவை அனைத்தும் இராவண இராச்சியத்திற்குச் சொந்தமானவை என உங்களுடைய புத்தி நினைவு செய்ய வேண்டும். நீங்கள் பார்க்கின்ற அனைத்து சரீரங்களும் பழைய உலகிற்குச் சொந்தமானவையாகும். அவை அனைத்தும் இந்த அர்ப்பணத்தியில் அர்ப்பணிக்கப்பட வேண்டும். அந்த தூய்மையற்ற பிராமணர்கள் அர்ப்பண யாகத்தை உருவாக்குகின்ற போது அவர்கள் அதற்குள் எள்ளு போன்றவற்றை அர்ப்பணிக்கின்றார்கள். விநாசம் இடம்பெற வேண்டும். தந்தையே அதிமேலானவர். பின்னர் பிரம்மா, விஷ்ணு இருக்கின்றனர். சங்கரருக்கு அவ்வளவு முக்கியமான பாகமில்லை. விநாசம் இடம்பெற வேண்டும். தந்தை எவருமே பாவத்தை சேர்த்துக் கொள்ளாத வகையில் விநாசம் இடம்பெறத் தூண்டுகிறார். இறைவன் விநாசம் இடம்பெறச் செய்கின்றார் என்று கூறினால், அதற்காக அவர் குற்றஞ் சாட்டப்படுவார். இதனாலேயே இவை அனைத்தும் நாடகத்தில் நிச்சயிக்கப்பட்டுள்ளன. இது எவருமே அறியாத, எல்லையற்ற நாடகமாகும். எவருமே படைப்பவரையோ, அல்லது படைப்பையோ அறியமாட்டார்கள். அவரை அறிந்து கொள்ளாததால் அவர்கள், அநாதைகளாகி விட்டார்கள். அவர்களுக்கு பிரபுவோ, அதிபதியோ இல்லை. ஒரு குடும்பத்தில் தந்தை இல்லாத போது குழந்தைகள் சண்டையிடுவார்கள், உங்களுக்கு ஒரு அதிபதி இல்லையா? என அவர்களிடம் கேட்கப்படுகின்றது. இப்பொழுது மில்லியன் கணக்கான மனிதர்கள் அதிபதியில்லாமல் இருக்கின்றார்கள். ஒவ்வொரு நாட்டிலும் சண்டை இருக்கின்றது. ஒரே வீட்டில் குழந்தைகள் அவர்களது தந்தையுடன் சண்டையிடுகின்றார்கள். மனைவி அவளது கணவனுடன் சண்டையிடுகின்றாள். துன்ப பூமியில் அமைதியின்மை உள்ளது. தந்தையாகிய கடவுள் துன்பத்தை உருவாக்குவதில்லை. மக்கள் தந்தையே சந்தோஷத்தையும், துன்பத்தையும் கொடுக்கின்றார் என நினைக்கின்றார்கள். எவ்வாறாயினும் தந்தை ஒருபோதும் துன்பத்தை கொடுக்கமுடியாது. அவர் சந்தோஷத்தை அருள்பவர் என அழைக்கப்படுகின்றார். எனவே அவர் எவ்வாறு துன்பத்தைக் கொடுக்கமுடியும்? தந்தை கூறுகின்றார்: நான் உங்களை மிகவும் சந்தோஷமானவர்கள் ஆக்குகின்றேன். முதலில், உங்களை ஓர் ஆத்மாவாகக் கருதுங்கள். ஆத்மா அழியாதது, சரீரம் அழியக்கூடியது. ஆத்மாக்களாகிய எங்களது வசிப்பிடம் பரந்தாமமாகும். அது மௌனதாம் எனவும் அழைக்கப்படுகிறது. இந்த வார்த்தைகள் மிகச் சரியானவை. சுவர்க்கம் பரந்தாமம் என அழைக்கப்படுவதில்லை. பரம் என்றால் அப்பாலுள்ள இடமாகும். சுவர்க்கம் இங்கேயே உள்ளது. அசரீரி உலகம் ஆத்மாக்களாகிய நாங்கள் வசிக்கின்ற அப்பாலுள்ள உலகமாகும். நீங்கள் உங்களுடைய பாகமாகிய சந்தோஷத்தையும், துன்பத்தையும் இங்கேயே நடிக்கின்றீர்கள். இன்னார், இன்னார் சுவர்க்கத்திற்குச் சென்று விட்டார் என்று மக்கள் கூறுவது முற்றிலும் தவறானதாகும். சுவர்க்கம் இப்பொழுது இல்லை, இப்பொழுது இது கலியுகமாகும். இந்த நேரத்தில் நீங்கள் சங்கமயுகத்தில் இருக்கின்றீர்கள், ஆனால் ஏனையோர் கலியுகத்தில் இருக்கின்றீர்கள். ஒரே வீட்டில் தந்தை கலியுகத்திலும், குழந்தை சங்கமயுகத்திலும், மனைவி சங்கமயுகத்திலும் கணவன் கலியுகத்திலும்

இருக்கின்றார்கள். அவ்வாறான வித்தியாசம் இருக்கின்றது! மனைவி ஞானத்தை எடுத்து, கணவன் எடுக்காதுவிடின் அவர்கள் ஒருவரோடொருவர் ஒத்துழைக்க மாட்டார்கள். பின்னர் அந்த வீட்டில் குழப்பம் இருக்கும். மனைவி மலராக ஆகுவார், கணவன் முள்ளாகவே இருப்பார். ஒரே வீட்டில் சங்கமயுகத்தில் தான் ஒரு தூய மேன்மையான தேவராகுகின்றேன் என குழந்தை அறிவார், ஆனால் அவரது தந்தை அவரைத் திருமணம் செய்து அவரை நரகவாசியாகி அவரை அழித்துக் கொள்ளுமாறு கூறுவார். ஆன்மீகத்தந்தை கூறுகின்றார்: குழந்தைகளே, இப்பொழுது தூய்மையாகுங்கள். இந்தநேரத்தின் உங்களுடைய தூய்மை 21 பிறவிகளுக்கு நீடிக்கும். இந்த இராவண இராச்சியம் அழியப் போகின்றது. மக்கள் தங்களுடைய எதிரியின் கொடும்பாவியை எரிக்கின்றார்கள். ஆகையினால் இராவணனின் கொடும்பாவி எரிக்கப்படுகின்றது. அந்த எதிரி மீது பெருமளவு வெறுப்பு இருக்க வேண்டும். ஆனால் இராவணன் யாரென எவருமே அறிய மாட்டார்கள். ஆனால் அந்த கொடும்பாவியை எரிக்க பெருமளவு செலவு செய்கிறார்கள். அவர்கள் மனிதர்களை எரிக்க அந்தளவு செலவு செய்வதில்லை. இந்த விடயங்கள் சுவர்க்கத்தில் இருக்கமாட்டாது. அங்கே அவர்கள் மின்சாரத்தின் ஆளியைப் போட்டதும் எல்லாமே முடிந்துவிடும். அங்கே அந்த சாம்பல் எதற்காவது பயன்படும் என்ற எண்ணம் கூட இருக்க மாட்டாது. அங்கேயுள்ள சம்பிரதாயங்கள் எந்த விதமான கஷ்டமோ, களைப்போ இல்லாததாக இருக்கும். அங்கே பெருமளவு சந்தோஷம் இருக்கும். ஆகையினால் தந்தை விளங்கப் படுத்துகின்றார்: இப்பொழுது சதா என்னை மாத்திரம் நினைவு செய்ய முயற்சி செய்யுங்கள். இது நினைவில் நிலைத்திருப்பதற்கான ஒரு போராட்டமாகும். தந்தை தொடர்ந்தும் குழந்தைகளாகிய உங்களுக்கு விளங்கப்படுத்துகின்றார். இனிய குழந்தைகளே தொடர்ந்தும் அவதானமாக இருந்து, உங்களில் விஷேட கவனஞ் செலுத்துங்கள். மாயை உங்களது மூக்கையோ, காதையோ, வெட்டி விடாதபடி கவனம் எடுங்கள். ஏனெனில் அவள் உங்களுடைய எதிரியாவாள். நீங்கள் தந்தையை நினைவு செய்வீர்கள், ஆனால் மாயை அவளது புயலால் உங்களை அப்பால் தள்ளிவிடுவாள். இதனாலேயே பாபா கூறுகின்றார்: நீங்கள் முழுநாளும் எந்தளவிற்கு தந்தையை நினைவு செய்தீர்கள் என்ற அட்டவணையை எழுதவேண்டும். உங்களுடைய மனம் எங்கே அலைபாய்ந்தது? எவ்வளவு நேரம் நீங்கள் தந்தையை நினைவு செய்தீர்கள் என நாட்குறிப்பேட்டில்(டயரியில்) குறித்து வையுங்கள். உங்களைச் சோதியுங்கள். அப்போது மாயை நீங்கள் மிகவும் தைரியசாலி எனவும், நீங்கள் உங்களில் மிகநன்றாக கவனஞ் செலுத்துகின்றீர்கள் எனவும் கண்டு கொள்வாள். முழுமையாக அவதானமாக இருங்கள். தந்தை இப்பொழுது குழந்தைகளாகிய உங்களுக்கு அவரது அறிமுகத்தைக் கொடுக்க வந்துள்ளார். அவர் கூறுகின்றார்: நீங்கள் உங்கள் வீட்டையும் குடும்பத்தையும் கவனித்துக் கொள்ளலாம். எவ்வாறாயினும், தந்தையை நினைவு செய்யுங்கள். இவர் அந்த சந்நியாசிகள் போன்றவர் அல்ல, அவர்கள் பிச்சையெடுத்ததைக் கொண்டு வாழுகின்றார்கள். ஆனாலும் அவர்கள் செயல்கள் செய்யவேண்டும். அவர்கள் ஹத்தயோகிகள் என நீங்கள் அவர்களுக்கு கூறமுடியும். ஒரு கடவுள் மாத்திரமே இராஜயோகம் கற்பிக்க முடியும். குழந்தைகளாகிய நீங்கள் இப்பொழுது சங்கமயுகத்தில் இருக்கின்றீர்கள். நீங்கள் இந்த சங்கமயுகத்தை நினைவு செய்யவேண்டும். இந்த சங்கமயுகத்திலேயே நாங்கள் மேன்மையான தேவர்களாக, ஆகுகின்றோம். நாங்கள் பூஜிக்கத்தக்க தேவர்களாக, அதிமேன்மையான மனிதர்களாக இருந்தோம், இப்பொழுது நாங்கள் அதிகீழான மனிதர்களாகிவிட்டோம். நாங்கள் பயனற்றவர்களாகி விட்டோம். நாங்கள் இப்பொழுது என்னவாக ஆகுகின்றோம்? மக்கள் சட்டத்தரணிகளாகுவதற்காக கற்கின்றபோது, அந்த நேரத்தில் அவர்கள் அந்த அந்தஸ்தை அடைவதில்லை. அவர்கள் பரீட்சையில் சித்தியடையும்போதே அந்த அந்தஸ்திற்கான அணிகலனைப் பெறுவார்கள். பின்னர் அவர்கள் அரசாங்க சேவையில் ஈடுபடுவார்கள். அதிமேலான கடவுள், உங்களுக்குக் கற்பிக்கின்றார் என நீங்கள் புரிந்து கொள்கின்றீர்கள். ஆகையினால் அவர் நிச்சயமாக அதிமேலான அந்தஸ்தை உங்களுக்குக் கொடுப்பார். இதுவே உங்களது இலக்கும், இலட்சியமுமாகும். தந்தை கூறுகின்றார்: இப்பொழுது சதா என்னை மாத்திரம் நினைவு செய்யுங்கள். நான் யார் என உங்களுக்கு விளங்கப்படுத்தியுள்ளேன். நான் புள்ளிவடிவமான அனைத்து ஆத்மாக்களின் தந்தையாவேன். என்னிடம் முழு ஞானமும் உள்ளது. ஆத்மா புள்ளி வடிவானவர் என்பதை நீங்கள் முன்பு அறிந்திருக்கவில்லை. உங்களுடைய 84 பிறவிகளுக்கான அழியாத முழுப்பாகமும் ஆத்மாவிலே பதியப்பட்டுள்ளது. கிறிஸ்து அவருடைய பாகத்தை நடித்து விட்டுச் சென்றார். அவர் மீண்டும் ஒருமுறை நிச்சயமாக வருவார். கிறிஸ்துவை பின்பற்றுவார்கள் அனைவரும் திரும்ப வருவார்கள். கிறிஸ்துவின் ஆத்மாவும் இப்பொழுது தமோபிரதானாகியுள்ளார். அனைவரிலும் மேலாக இருந்த அனைத்து மத ஸ்தாபகர்களும் இப்பொழுது தமோபிரதானாகி உள்ளனர். இவரும் கூறுகின்றார் நான் எனது பல பிறவிகளின் கடைசிப் பிறவியில் தமோபிரதானாகியுள்ளேன். நான் மீண்டும் சதோபிரதானாகுகின்றேன். இது உங்களுக்கும் பொருந்தும். நீங்கள் இப்பொழுது தேவர்களாகுவதற்காக பிராமணர்களாகியுள்ளீர்கள் என அறிவீர்கள். எவருமே பல்ரூபவடிவத்தின் அர்த்தம் பற்றி அறியமாட்டார்கள். ஆத்மாக்களாகிய நீங்கள் உங்களுடைய இனிய வீட்டில் இருந்தபோது தூய்மையாக இருந்தீர்கள் என்பதை அறிவீர்கள். நீங்கள் இங்கு வந்த பின்னரே தூய்மையற்றவர் ஆகினீர்கள். இதனாலேயே ஓ தூய்மையாக்குபவரே வந்து எங்களைத் தூய்மையாக்குங்கள் அதனால் நாங்கள் முக்திதாமத்திற்கு செல்லமுடியும் என கூவி அழைத்தீர்கள். இந்தக் கருத்தும் கிரகிக்கப்பட வேண்டும். மனிதர்கள் முக்திதாமம் என்றால் என்ன, அல்லது ஜீவன் முக்திதாமம் என்றால் என்ன என்று புரிந்து கொள்வதில்லை. முக்திதாமம், அமைதிதாமம் என அழைக்கப் படுகின்றது, ஜீவன் முக்திதாமம் சந்தோஷ தாமம் என அழைக்கப் படுகின்றது. இங்கே இது பந்தனமுள்ள துன்பதாமமாகும். ஜீவன்முக்தி வாழ்க்கை சந்தோஷ உறவுமுறைகள் என அழைக்கப்படுகின்றது. துன்ப பந்தனம் இப்பொழுது அகற்றப்பட உள்ளது. நாங்கள் உயர்ந்த அந்தஸ்தைக் கோர முயற்சி செய்கின்றோம். ஆகையினால்,

நீங்கள் ஸ்ரீமத்தைப் பின்பற்றுவதன் மூலம் உங்களுடைய இராச்சியத்தை ஸ்தாபிக்கின்றீர்கள் என்ற போதை இருக்கவேண்டும். ஜெகதாம்பா முதல் இலக்கத்தவராக வந்தார். நாங்களும் அவரைப் பின்பற்ற வேண்டும். இப்பொழுது தாய், தந்தையின் இதய சிம்மாசனத்தில் இருப்பவர்கள் எதிர்காலத்தில் அவர்களது இராச்சிய சிம்மாசனத்தைக் கோரிக்கொள்வார்கள். இரவு, பகலாக சேவையில் ஈடுபடுபவர்கள் இதயசிம்மாசனத்தில் அமரமுடியும். தந்தையை நினைவு செய்கின்ற செய்தியை அனைவருக்கும் கொடுங்கள். நீங்கள் ஒரு சதம் கூட எடுக்கக்கூடாது. நீங்கள் ராக்கி அணிவிக்கச் செல்கின்றபோது, தாங்களும் ஏதாவது கொடுக்கவேண்டும் என மக்கள் நினைக்கின்றார்கள். ஐந்து விகாரங்களை எங்களுக்குத் தானமாக கொடுங்கள் வேறு எதுவும் எங்களுக்கு தேவையில்லை என அவர்களிடம் கூறுங்கள். நாங்கள் இந்த தானத்தை உங்களிடம் இருந்து எடுக்க வந்துள்ளோம். இதனாலேயே தூய்மை எனும் ராக்கி உங்களின் மீது கட்டப்படுகின்றது. தந்தையை நினைவு செய்து தூய்மையாகுங்கள், நீங்கள் தேவர்களாகுவீர்கள். நாங்கள் பணத்தை உங்களிடமிருந்து பெற்றுக் கொள்ள முடியாது. நாங்கள் அந்த பிராமணர்கள் இல்லை. ஐந்து விகாரங்களையும் எங்களுக்கு தானமாகக் கொடுங்கள். தீயசகுனங்கள் அகற்றப்படும். எந்த ஒரு கலையும் மீதமில்லை. அனைவர் மீதும் ஒரு கிரகணம் உள்ளது. நீங்கள் பிராமணர்கள் இல்லையா? நீங்கள் எங்கு சென்றாலும், இந்த தானத்தைக் கொடுங்கள். கிரகணம் அகற்றப்படும் என அவர்களிடம் கூறுங்கள். தூய்மையாகுங்கள் விகாரத்தில் ஈடுபடாதீர்கள் தந்தையை நினைவு செய்யுங்கள். உங்களுடைய பாவங்கள் அழிக்கப்பட்டு நீங்கள் மலர்களாக ஆகுவீர்கள். நீங்கள் மலர்களாக இருந்தீர்கள், ஆனால் இப்பொழுது முட்களாகி விட்டீர்கள். 84 பிறவிகள் எடுத்தன் மூலம் நீங்கள் கீழிறங்கி விட்டீர்கள். நீங்கள் இப்பொழுது வீடு திரும்பவேண்டும். பாபா இவரின் மூலம் வழிகாட்டல்களைக் கொடுக்கின்றார். அவர் அதி மேலான கடவுளாவார். அவருக்கு சொந்தமாக ஒரு சரீரில்லை. நல்லது. பிரம்மா, விஷ்ணு, சங்கரருக்கு சரீரம் உள்ளதா? ஆம் அவர்களுக்கு சூட்சுமான சரீரம் உள்ளது என நீங்கள் கூறுவீர்கள். எவ்வாறாயினும் அது மனித உலகமில்லை. முழு நாடகமும் இங்கேயே நடைபெறுகின்றது. சூட்சும உலகில் எவ்வாறு நாடகம் இருக்க முடியும்? உண்மையில் அசரீரி உலகில் சூரியனோ சந்திரனோ இல்லை. எனவே எவ்வாறு அங்கு நாடகம் இருக்கமுடியும்? இது ஒரு பெரிய பாதுகாப்புக் குடையாகும். மறுபிறவி இங்கேயே இடம் பெறுகின்றது. அது சூட்சும உலகில் இடம் பெறுவதில்லை. இந்த எல்லையற்ற நாடகம் முழுவதும் இப்பொழுது உங்கள் புத்தியில் உள்ளது. நீங்கள் தேவர்களாக இருந்தீர்கள், பின்னர் நீங்கள் பாவப் பாதையில் வீழ்ந்து விட்டீர்கள் என்பதை இப்பொழுது நீங்கள் அறிந்து கொண்டிருக்கின்றீர்கள். பாவப் பாதை விகாரங்களின் பாதை எனவும் அழைக்கப்படுகின்றது. நாங்கள் அரை கல்பத்துக்கு தூய்மையாக இருந்தோம். இந்த வெற்றி தோல்விக்கான நாடகம் அனைத்தும் எங்களைப் பற்றியதாகும். பாரதம் அழியாதபூமி அது அழிக்கப்பட முடியாது. ஆதிசனாதன தேவி தேவதா தர்மம் இருந்தபோது வேறு எந்த மதங்களும் இருக்கவில்லை. இந்த விடயங்களை ஒரு கல்பத்திற்கு முன்னர் ஏற்றுக் கொண்டவர்களே மீண்டும் ஏற்றுக் கொள்ளுவார்கள். 5000 வருடங்களுக்கு மேல் பழைமையானதாக எதுவும் இருக்க முடியாது. நீங்கள் முதலில் சத்தியயுகத்திற்குச் சென்று உங்களுடைய சொந்த மாளிகைகளைக் கட்டுவீர்கள். உங்களுடைய தங்கநகரம் கடலிலிருந்து வெளியாகும். என்றில்லை. அவர்கள் தேவர்கள் கடலில் இருந்து வெளியாகி தட்டு நிறைய இரத்தினங்களைக் கொடுத்ததாக சித்திரித்துள்ளார்கள். உண்மையில் ஞானக்கடலாகிய தந்தை உங்களுக்கு தட்டு நிறைய ஞான இரத்தினங்களைக் கொடுக்கின்றார். சங்கரர், பார்வதிக்கு அமரத்துவமான கதையைக் கூறி அவரது மடியை ஞான இரத்தினங்களால் நிரப்பியதாக சித்திரித்துள்ளார்கள். அவர்கள் சங்கரர் போதையுடைய பானத்தை அருந்தும் வழக்கமுடையவர் எனக் கூறுகின்றார்கள். மக்கள் அவரின் சிலைக்கு முன்னால் சென்று அவர்களுடைய மடியை நிரப்புகிறார்கள், செல்வத்தைக் கொடுக்கிறார்கள் வேண்டும்கின்றார்கள். ஆகையினால் அவர்கள், எவ்வாறு சங்கரரை அவமதித்துள்ளார்கள் எனப்பாருங்கள்! அவர்கள் என்னை பெருமளவு அவமதித்துள்ளார்கள். இதுவும் நாடகத்தின் பாகமாகும். இது மீண்டும் இடம்பெறும். எவரும் இந்த நாடகம் பற்றி அறியமாட்டார்கள். நான் வந்து ஆரம்பத்திலிருந்து இறுதிவரை அனைத்து இரகசியங்களையும் உங்களுக்கு விளங்கப்படுத்துகின்றேன். தந்தையே அதிமேலானவர் என நீங்கள் அறிவீர்கள். எவ்வாறு விஷ்ணு, பிரம்மா ஆகுகின்றார் என்றோ, அல்லது எவ்வாறு பிரம்மா விஷ்ணு ஆகுகின்றார் என்றோ எவருமே புரிந்து கொள்வதில்லை. குழந்தைகளாகிய நீங்கள் இப்பொழுது விஷ்ணுவின் குலத்தின் ஒரு பகுதியாக ஆகுவதற்கு முயற்சி செய்கின்றீர்கள். நீங்கள் விஷ்ணு பூமியின் அதிபதிகள் ஆகுவதற்கு பிராமணர்கள் ஆகியுள்ளீர்கள். நீங்கள் ஸ்ரீமத்தைப் பின்பற்றுவதன் மூலம் உங்களுக்கான சூரிய, சந்திர வம்ச இராச்சியத்தை ஸ்தாபிக்கின்றீர்கள் என்பது பிராமணர்களாகிய உங்களது இதயத்திலுள்ளது. இதில் சண்டையிடுதல் போன்றவற்றுக்கான கேள்வி எதுவுமில்லை. தேவர்களுக்கும், அசுரர்களுக்கும் இடையில் ஒருபோதும் எந்த போராட்டமும் இடம்பெறவில்லை. தேவர்கள் சத்தியயுகத்தில் இருக்கின்றார்கள். அங்கு எவ்வாறு சண்டை இடம்பெற முடியும்? பிராமணர்களாகிய நீங்கள் இப்பொழுது யோகசக்தியின் மூலம் உலகின் அதிபதிகள் ஆகுகின்றீர்கள். பௌதீக சக்தியைக் கொண்டவர்கள் விநாசத்தை அடைகின்றார்கள். உங்களது மௌன சக்தியினால் நீங்கள் விஞ்ஞானத்தை வெற்றி கொள்கின்றீர்கள். நீங்கள் இப்பொழுது ஆத்ம உணர்வுடையவராக வேண்டும். நான் ஒரு ஆத்மா, நான் இப்பொழுது வீடு திரும்ப வேண்டும். ஆத்மாக்கள் மிகவும் வேகமானவர்கள். உங்களை ஒரு இடத்திலிருந்து தூரஇடத்திற்கு ஒரு மணித்தியாலத்தில் கொண்டு செல்லக் கூடிய அவ்வாறான ஆகாய விமானங்கள் இப்பொழுது கண்டு பிடிக்கப்பட்டுள்ளன. ஆத்மாக்கள் அதனிலும் பார்க்க வேகமானவர்கள். ஒரு ஆத்மா ஒரு இடத்தைவிட்டு வேறொரு இடத்திற்கு ஒரு நொடியில் சென்று பிறப்பு எடுக்கின்றார். சிலர் அந்நிய தேசத்திற்குச் சென்று அங்கே பிறப்பு எடுக்கின்றார்கள். ஆத்மாவே வேகமான நொக்கற்றாவார். இதில் இயந்திரம் பற்றிய

கேள்வியில்லை. அவர்கள் சரீரத்தைத் துறந்து வேறு இடத்திற்குச் செல்கின்றார்கள். நீங்கள் இப்பொழுது வீடு திரும்ப வேண்டும் என்பது குழந்தைகளாகிய உங்களது புத்தியில் இருக்கின்றது. தூய்மையற்ற ஆத்மாக்கள் வீடுதிரும்ப முடியாது. நீங்கள் தூய்மையாகிய பின்னர் வீடு திரும்புவீர்கள், மற்றைய அனைவரும் தண்டனை அனுபவஞ் செய்த பின்னர் செல்வார்கள். பெருமளவு தண்டனை அனுபவஞ் செய்யப்படும். அங்கே அவர்கள் நிறைந்த சௌகரியத்துடன் கர்ப்ப மாளிகையில் இருப்பார்கள். எவ்வாறு கிருஷ்ணர் பிறப்பு எடுப்பார் என்பதைச் சில குழந்தைகள் காட்சிகளாகக் கண்டார்கள். இதில் எதுவும் அசுத்தமானவை என்ற கேள்வியில்லை. சடுதியாக நிறைந்த ஒளியிருக்கும். நீங்கள் இப்பொழுது வைகுந்தத்தின் அதிபதிகள் ஆகுகின்றீர்கள். ஆகையினால் நீங்கள் அதற்கேற்ப முயற்சி செய்யவேண்டும். உங்களுடைய உணவும், பானமும் சுத்தமானதாகவும், தூய்மையானதாகவும் இருக்கவேண்டும். பருப்பும், சோறும் சிறந்தது. ரிஷிகேசத்தில் சந்நியாசிகள் யன்னலூடாக உணவை எடுத்துவிட்டு, பின்னர் சென்று விடுவார்கள். அவர்கள் வித்தியாசமானவர்கள். அச்சா.

இனிமையிலும் இனிமையான அன்புக்குரிய எப்போதோ தொலைந்து இப்போது கண்டுபிடிக்கப் பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும் ஆன்மீகத்தந்தை ஆன்மீகக்குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்களில் கவனஞ் செலுத்துவதில் அவதானமாக இருங்கள். மாயை பற்றி எச்சரிக்கையாக இருங்கள். நேர்மையான நினைவு அட்டவணையை வைத்திருங்கள்.
2. தாய், தந்தையைப் பின்பற்றி, இதய சிம்மாசனத்தில் அமர்ந்திருப்பவர் ஆகங்கள். இரவு, பகலாக மும்மரமாக சேவையில் ஈடுபட்டிருங்கள். தந்தையை நினைவு செய்யுங்கள் என்ற செய்தியை அனைவருக்கும் கொடுங்கள். 5விகாரங்களையும் தானஞ் செய்யுங்கள், கிரகணம் அகற்றப்படும்.

ஆசீர்வாதம்: நீங்கள் கடந்த காலத்தைப் பற்றிச் சிந்திக்காது, முற்றுப்புள்ளி இடுவதனால், ஒரு தீவிரமுயற்சியாளர் ஆகுவீர்களாக. இதுவரைக்கும் நடந்தவற்றிற்கு முற்றுப்புள்ளி இடுங்கள். உங்கள் எண்ணங்களிலேனும் கடந்தகாலத்தை கொண்டுவராதிருப்பதே தீவிரமுயற்சியாகும். நீங்கள் கடந்த காலத்தைப் பற்றி நினைத்தால் உங்கள் நேரம், சக்திகள், எண்ணங்கள் அனைத்துமே வீணாக்கப்பட்டு விடும். இப்பொழுது எதையுமே வீணாக்குவதற்கான நேரமல்ல, ஏனெனில் சங்கமயுகத்தில் இரண்டு விநாடி வீணாக்கப்பட்டால், அது இரண்டு விநாடி வீணாக்கப்பட்டதல்ல, ஆனால் நீங்கள் பல வருடங்களை வீணாக்கியுள்ளீர்கள். ஆகையால் இந்நேரத்தின் முக்கியத்துவத்தை அறிந்து கொண்டு, கடந்தவற்றுக்கு முற்றுப்புள்ளி இடுங்கள். ஒரு முற்றுப்புள்ளி இடுவதென்றால் சகல பொக்கிஷங்களாலும் நிறைந்தவர் ஆகுவதாகும்.

சுலோகம்: உங்களுடைய ஒவ்வொரு எண்ணமும் மேன்மையானதாக இருக்கும்போது, நீங்களும், உலகமும் நன்மையடையும்.

ஓம் சாந்தி